

እግዚአብሔርም በሲና ተራራ ላይ ሙሴን በተናገረበት ቀን የአሮንና የሙሴ ትውልድ ይህ ነበረ።

2 ፤ የአሮን ልጆች ስም ይህ ነው፤ በኩሩ ናዳብ፤ አብዩድ፤ አልዓዛር፤ ኢታምር።

3 ፤ የተቀቡ ካህናት በክህነትም ያገለግሉ ዘንድ የቀደሳቸው የአሮን ልጆች ስም ይህ ነው።

4 ፤ ናዳብና አብዩድ በሲና ምድረ በዳ በእግዚአብሔር ፊት ልዩ እሳት ባቀረቡ ጊዜ በእግዚአብሔር ፊት ሞቱ፤ ልጆችም አልነበሩባቸውም። አልዓዛርና ኢታምር በአባታቸው በአሮን ፊት በክህነት ያገለግሉ ነበር።

5 ፤ እግዚአብሔርም ሙሴን እንዲህ ብሎ ተናገረው።

6 ፤ የሌዊን ነገድ አቅርቦህ ያገለግሉት ዘንድ በካህኑ በአሮን ፊት አቁማቸው።

7 ፤ የማደሪያውንም ሥራ ይሠሩ ዘንድ፤ እርሱንና ማኅበሩን ሁሉ ለማገልገል የሚያስፈልገውን ነገር በመገናኛው ድንኳን ፊት ይጠብቁ።

8 ፤ የማደሪያውንም ሥራ ይሠሩ ዘንድ፤ የመገናኛውን ድንኳን ዕቃ ሁሉ ይጠብቁ፤ የእስራኤልን ልጆች ለማገልገል የሚያስፈልገውንም ነገር ይጠብቁ።

9 ፤ ሌዊውያንንም ለአሮንና ለልጆቹ ትሰጣለህ፤ ከእስራኤል ልጆች ለእርሱ ፈጽመው ተሰጡ።

10 ፤ አሮንንና ልጆቹን አቁማቸው፤ ከህነታቸውንም ይጠብቁ፤ ሌላ ሰውም ቢቀርብ ይገደል።

11 ፤ እግዚአብሔርም ሙሴን እንዲህ ብሎ ተናገረው።

12 ፤ እነሆ፤ እኔ በእስራኤል ልጆች ዘንድ ማኅፀን በሚከፍተው በበኩሩ ሁሉ ፋንታ ሌዊውያንን ከእስራኤል ልጆች መካከል ወስጄአለሁ፤

13 ፤ በኩር ሁሉ ለእኔ ነውና ሌዊውያን ለእኔ ይሁኑ፤ በግብፅ ምድር በኩርን ሁሉ በመታሁ ቀን፤ ከእስራኤል ዘንድ በኩርን ሁሉ፤ ሰውንና እንስሳን፤ ለእኔ ለይቼአለሁ፤ ለእኔ ይሁኑ። እኔ እግዚአብሔር ነኝ።

14 ፤ እግዚአብሔርም ሙሴን በሲና ምድረ በዳ እንዲህ ብሎ ተናገረው።

15 ፤ የሌዊን ልጆች በየአባቶቻቸው ቤቶች በየወገናቸውም ቍጠር፤ ወንዱን ሁሉ ከአንድ ወር ጀምሮ ከዚያም በላይ ያለውን ቍጠራቸው።

16 ፤ ሙሴም እንደ እግዚአብሔር ቃል እንዳዘዘው ቁጠራቸው።

17 ፤ የሌዊ ልጆች በየስማቸው እነዚህ ናቸው፤ ጌድሶን፤ ቀዓት፤ ሜራሪ።

18 ፤ የጌድሶንም ልጆች ስሞች በየወገናቸው እነዚህ ናቸው፤ ሎቤኒ፤ ሰሜኢ።

19 ፤ የቀዓትም ልጆች በየወገናቸው እንበረም፤ ይስዓር፤ ኬብሮን፤ ዑዝኤል።

20 ፤ የሜራሪም ልጆች በየወገናቸው፤ ሞሐሊ፤ ሙሲ። የሌዊውያን ወገኖች በየአባቶቻቸው ቤቶች እነዚህ ናቸው።

21 ፤ ለጌድሶን የሎቤናውያን ወገን የሰሜኤውያንም ወገን ነበሩት፤ የጌድሶናውያን ወገኖች እነዚህ ናቸው።

22 ፤ ከእነርሱ የተቈጠሩት የወንዶች ሁሉ ቍጥር ከአንድ ወር ጀምሮ ከዚያም በላይ የተቈጠሩት ሰባት ሺህ አምስት መቶ ነበሩ።

23 ፤ የጌድሶናውያን ወገኖች ከማደሪያው በኋላ በምዕራብ ብኩል ይሰፍራሉ።

24 ፤ የጌድሶናውያንም አባቶች ቤት አለቃ የዳኤል ልጅ ኤሊሳፍ ይሆናል።

25 ፤ ጌድሶናውያንም በመገናኛው ድንኳን የሚጠብቁት ማደሪያው፤ ድንኳኑም፤ መደረቢያውም፤ የመገናኛው ድንኳን ደጃፍ መጋረጃ፤

26 ፤ በማደሪያውና በመሠዊያው ዙሪያ ያለው የአደባባዩ መጋረጆች፤ የአደባባዩም ደጃፍ መጋረጃ፤ ለማገልገሉም ያሉት ገመዶች ሁሉ ይሆናል።

27 ፤ ከቀዓትም የእንበረማውያን ወገን፤ የይስዓራውያንም ወገን፤ የኬብሮናውያንም ወገን፤ የዑዝኤላውያንም ወገን ነበሩ፤ የቀዓታውያን ወገኖች እነዚህ ናቸው።

28 ፤ ወንዶች ሁሉ እንደ ቍጥራቸው ከአንድ ወር ጀምሮ ከዚያም በላይ ስምንት ሺህ ስድስት መቶ ነበሩ፤ መቅደሱንም ይጠብቁ ነበር።

29 ፤ የቀዓት ልጆች ወገኖች በማደሪያው አጠገብ በደቡብ ብኩል ይሰፍራሉ።

30 ፤ የቀዓታውያንም ወገኖች አባቶች ቤት አለቃ የዑዝኤል ልጅ ኤሊሳፈን ይሆናል።

31 ፤ ታቦቱንም፤ ገበታውንም፤ መቅረዙንም፤ መሠዊያዎቹንም፤ የሚያገለግሉበትንም የመቅደሱን ዕቃ፤ መጋረጃውንም፤ ማገልገያውንም ሁሉ ይጠብቃሉ።

32 ፤ የሌዊውያንም አለቆች አለቃ የካህኑ የአሮን ልጅ አልዓዛር ይሆናል፤ እርሱም መቅደሱን በሚጠብቁት ላይ ይሆናል።

- 33 ፤ ከሜራሪ የሞሐላውያን ወገን የሙሳያውያንም ወገን ነበሩ፤ የሜራሪ ወገኖች እነዚህ ናቸው።
- 34 ፤ ከእነርሱም ወንዶች ሁሉ እንደ ቊጥራቸው ከአንድ ወር ጀምሮ ከዚያም በላይ የተቆጠሩት ስድስት ሺህ ሁለት መቶ ነበሩ።
- 35 ፤ የሜራሪም ወገኖች አባቶች ቤት አለቃ የአቢካኢል ልጅ ሱሪኤል ነበረ፤ በማደሪያው አጠገብ በሰሜን በኩል ይሰፍራሉ።
- 36 ፤ የሜራሪም ልጆች የሚጠብቁት የማደሪያው ሳንቆች፣ መወርወሪያዎችም፣ ተራሳዎችም፣ እግሮቹም፣ ዕቃውም ሁሉ።
- 37 ፤ ማገልገያውም ሁሉ፣ በዙሪያውም የሚቆሙ የአደባባይ ምስሶች፣ እግሮቹም፣ ካስማዎቹም፣ አውታሮቹም ይሆናሉ።
- 38 ፤ በማደሪያውም ፊት በምሥራቅ በኩል በመገናኛው ድንኳን ፊት በስተ ፀሐይ መውጫ የሚሰፍሩት ሙሴና አሮን ልጆቹም ይሆናሉ፣ መቅደሱንም ለእስራኤል ልጆች ይጠብቃሉ፤ ልዩም ሰው ቢቀርብ ይገደል።
- 39 ፤ በእግዚአብሔር ትእዛዝ ሙሴና አሮን የቆጠሩአቸው፣ ከሌዋውያን ወንዶች ሁሉ ከአንድ ወር ጀምሮ ከዚያም በላይ በየወገናቸው የተቆጠሩት ሁሉ ሀያ ሁለት ሺህ ነበሩ።
- 40 ፤ እግዚአብሔርም ሙሴን። የእስራኤልን ልጆች ወንዱን በኩር ሁሉ ቊጠረ፤ ከአንድ ወር ጀምሮ ከዚያም በላይ ያሉትን የስማቸውን ቊጥር ውሰድ፤
- 41 ፤ ሌዋውያንንም በእስራኤል ልጆች በኩር ሁሉ ፋንታ፣ የሌዋውያንንም እንስሶች በእስራኤል ልጆች እንስሶች በኩር ሁሉ ፋንታ ለእኔ ለእግዚአብሔር ውሰድ አለው።
- 42 ፤ ሙሴም እግዚአብሔር እንዳዘዘው የእስራኤልን ልጆች በኩር ሁሉ ቆጠረ።
- 43 ፤ ከእነርሱም የተቆጠሩ ወንዶች በኩሮች ሁሉ የበስማቸው ከአንድ ወር ጀምሮ ከዚያም በላይ ሀያ ሁለት ሺህ ሁለት መቶ ሰባ ሦስት ነበሩ።
- 44 ፤ እግዚአብሔርም ሙሴን እንዲህ ብሎ ተናገረው።
- 45 ፤ ሌዋውያንን በእስራኤል ልጆች በኩር ሁሉ ፋንታ፣ የሌዋውያንንም እንስሶች በእንስሶቻቸው ፋንታ ውሰድ፤ ሌዋውያንም ለእኔ ይሁኑ፤ እኔ እግዚአብሔር ነኝ።
- 46 ፤ በሌዋውያን ላይ ከእስራኤል ልጆች በኩር ስለ ተረፉት ስለ ሁለት መቶ ሰባ ሦስት ቤዛ፣ በየራሱ አምስት ሰቅል ውሰድ፤
- 47 ፤ እንደ መቅደሱ ሰቅል ሚዛን ትወስዳለህ፤ ሰቅሉም ሀያ አቦሊ ነው።
- 48 ፤ ስለ ተረፉትም የመቤዣውን ገንዘብ ለአሮንና ለልጆቹ ስጥ።
- 49 ፤ ሙሴም በሌዋውያን ከተቤዣቸው በላይ ከተረፉት ዘንድ የመቤዣውን ገንዘብ ወሰደ።
- 50 ፤ ከእስራኤል ልጆች በኩሮች ገንዘቡን ሺህ ሦስት መቶ ስድሳ አምስት ሰቅል እንደ መቅደሱ ሰቅል ሚዛን ወሰደ።
- 51 ፤ እንደ እግዚአብሔርም ቃል፣ እግዚአብሔር ሙሴን እንዳዘዘው፣ ሙሴ የመቤዣውን ገንዘብ ለአሮንና ለልጆቹ ሰጠ።